

## राज्यपाल ने श्री धनंजय के फोटोग्राफ प्रदर्शनी का किया उद्घाटन

लखनऊ: 21 अक्टूबर, 2016

उत्तर प्रदेश के राज्यपाल, श्री राम नाईक ने आज ललित कला अकादमी, अलीगंज, लखनऊ में श्री धनंजय वाष्णय की फोटोग्राफ प्रदर्शनी का दीप जलाकर उद्घाटन किया। इस अवसर पर श्री रवि कपूर, प्र०० राकेश चन्द्रा सहित अन्य गणमान्य नागरिक उपस्थित थे। राज्यपाल ने प्रदर्शनी का अवलोकन भी किया।

राज्यपाल ने फोटोग्राफ प्रदर्शनी के उद्घाटन पर अपने विचार व्यक्त करते हुए कहा कि जो बात हजारों और सैकड़ों शब्दों में व्यक्त नहीं की जा सकती है वह एक छोटे से चित्र के माध्यम से व्यक्त कर दी जाती है। उन्होंने कहा कि कैमरा संचालित करना एक अद्भुत कला है और सही समय पर चित्र निकालना महत्वपूर्ण है। उन्होंने कहा कि यह चीजें श्री धनंजय के चित्रों में स्पष्ट रूप से दृष्टिगोचर होती हैं।

श्री नाईक ने श्री धनंजय वाष्णय की सराहना करते हुए कहा कि इन्होंने सुन्दरता और कुशलतापूर्वक चित्रण किया है। प्रकाश के आधार पर कैसा चित्र बन सकता है, वह इनके चित्रों में देखा जा सकता है। उन्होंने कहा कि श्री धनंजय का यह पहला कदम है और पहला कदम महत्वपूर्ण होता है।

कार्यक्रम में वरिष्ठ फोटोग्राफर श्री रवि कपूर तथा श्री राकेश चन्द्रा ने भी अपने विचार रखे।

----

चन्द्रशेखर/राजेन्द्र/राजभवन (393/31)





